

## ॥ वाल्मीकि रामायण ॥

### ५ सुन्दरकाण्ड

#### अध्याय ३३

तां तु राम कथां श्रुत्वा वैदेही वानरर्षभात् ।  
 उवाच वचनं सान्त्वमिदं मधुरया गिरा ॥ १ ॥

ऋ ते रामेण संसर्गः कथं जानासि लक्ष्मणम् ।  
 वानराणां नराणां च कथमासीत्समागमः ॥ २ ॥

यानि रामस्य लिङ्गानि लक्ष्मणस्य च वानर ।  
 तानि भूयः समाचक्ष्व न मां शोकः समाविशेत् ॥ ३ ॥

कीदृशं तस्य संस्थानं रूपं रामस्य कीदृशम् ।  
 कथमूरु कथं बाहू लक्ष्मणस्य च शंस मे ॥ ४ ॥

एवमुक्तस्तु वैदेह्या हनूमान्मारुतात्मजः ।  
 ततो रामं यथातत्त्वमाख्यातुमुपचक्रमे ॥ ५ ॥

जानन्ती बत दिष्ट्या मां वैदेहि परिपृच्छसि ।  
 भर्तुः कमलपत्राक्षि सङ्ख्यानां लक्ष्मणस्य च ॥ ६ ॥

यानि रामस्य चिह्नानि लक्ष्मणस्य च यानि वै ।  
 लक्षितानि विशालाक्षि वदतः शृणु तानि मे ॥ ७ ॥

रामः कमलपत्राक्षः सर्वभूतमनोहरः ।  
 रूपदाक्षिण्यसम्पन्नः प्रसूतो जनकात्मजे ॥ ८ ॥

तेजसादित्यसङ्काशः क्षमया पृथिवीसमः ।  
 बृहस्पतिसमो बुद्ध्या यशसा वासवोपमः ॥ ९ ॥

रक्षिता जीवलोकस्य स्वजनस्य च रक्षिता ।  
 रक्षिता स्वस्य वृत्तस्य धर्मस्य च परन्तपः ॥ १० ॥

रामो भामिनि लोकस्य चातुर्वर्ण्यस्य रक्षिता ।  
 मर्यादानां च लोकस्य कर्ता कारयिता च सः ॥ ११ ॥

अर्चिष्मानर्चितोऽत्यर्थं ब्रह्मचर्यव्रते स्थितः ।  
 साधूनामुपकारज्ञः प्रचारज्ञश्च कर्मणाम् ॥ १२ ॥

राजविद्याविनीतश्च ब्राह्मणानामुपासिता ।

श्रुतवाञ्छीलसम्पन्नो विनीतश्च परन्तपः ॥ १३ ॥

यजुर्वेदविनीतश्च वेदविद्भिः सुपूजितः ।  
 धनुर्वेदे च वेदे च वेदाङ्गेषु च निष्ठितः ॥ १४ ॥

विपुलांसो महाबाहुः कम्बुग्रीवः शुभाननः ।  
 गूढजत्रुः सुताम्राक्षो रामो देवि जनैः श्रुतः ॥ १५ ॥

दुन्दुभिस्वननिर्घोषः स्निग्धवर्णः प्रतापवान् ।  
 समः समविभक्ताङ्गो वर्णं श्यामं समाश्रितः ॥ १६ ॥

त्रिस्थिरस्त्रिप्रलम्बश्च त्रिसमस्त्रिषु चोन्नतः ।  
 त्रिवलीवांस्व्यवणतश्चतुर्व्यङ्गस्त्रिशीर्षवान् ॥ १७ ॥

चतुष्कलश्चतुर्लेखश्चतुष्किष्कुश्चतुःसमः ।  
 चतुर्दशसमद्वन्द्वश्चतुर्दष्टश्चतुर्गतिः ॥ १८ ॥

महौष्ठहनुनासश्च पञ्चस्निग्धोऽष्टवंशवान् ।  
 दशपदो दशबृहत्त्रिभिर्याप्तो द्विशुक्लवान् ।  
 षडुन्नतो नवतनुस्त्रिभिर्याप्नोति राघवः ॥ १९ ॥

सत्यधर्मपरः श्रीमान्सङ्ग्रहानुग्रहे रतः ।  
 देशकालविभागज्ञः सर्वलोकप्रियंवदः ॥ २० ॥

भ्राता च तस्य द्वैमात्रः सौमित्रिरपराजितः ।  
 अनुरागेण रूपेण गुणैश्चैव तथाविधः ॥ २१ ॥

त्वामेव मार्गमाणो तौ विचरन्तौ वसुन्धराम् ।  
 ददर्शतुर्मृगपतिं पूर्वजेनावरोपितम् ॥ २२ ॥

ऋश्यमूकस्य पृष्ठे तु बहुपादपसङ्कुले ।  
 भ्रातुर्भार्यार्तमासीनं सुग्रीवं प्रियदर्शनम् ॥ २३ ॥

वयं तु हरिराजं तं सुग्रीवं सत्यसङ्गरम् ।  
 परिचर्यामहे राज्यात्पूर्वजेनावरोपितम् ॥ २४ ॥

ततस्तौ चीरवसनौ धनुःप्रवरपाणिनौ ।  
 ऋश्यमूकस्य शैलस्य रम्यं देशमुपागतौ ॥ २५ ॥

स तौ दृष्ट्वा नरव्याघ्रौ धन्विनौ वानरर्षभः ।  
 अभिस्रुतो गिरेस्तस्य शिखरं भयमोहितः ॥ २६ ॥  
 ततः स शिखरे तस्मिन्वानरेन्द्रो व्यवस्थितः ।  
 तयोः समीपं मामेव प्रेषयामास सत्वरः ॥ २७ ॥  
 तावहं पुरुषव्याघ्रौ सुग्रीववचनात्प्रभू ।  
 रूपलक्षणसम्पन्नौ कृताञ्जलिरुपस्थितः ॥ २८ ॥  
 तौ परिज्ञाततत्त्वार्थौ मया प्रीतिसमन्वितौ ।  
 पृष्ठमारोप्य तं देशं प्रापितौ पुरुषर्षभौ ॥ २९ ॥  
 निवेदितौ च तत्त्वेन सुग्रीवाय महात्मने ।  
 तयोरन्योन्यसम्भाषाङ्गुशं प्रीतिरजायत ॥ ३० ॥  
 तत्र तौ कीर्तिसम्पन्नौ हरीश्वरनरेश्वरौ ।  
 परस्परकृताश्वासौ कथया पूर्ववृत्तया ॥ ३१ ॥  
 तं ततः सान्त्वयामास सुग्रीवं लक्ष्मणाग्रजः ।  
 स्त्रीहेतोर्वालिनानां भ्रात्रा निरस्तमुरु तेजसा ॥ ३२ ॥  
 ततस्त्वन्नाशजं शोकं रामस्याक्लिष्टकर्मणः ।  
 लक्ष्मणो वानरेन्द्राय सुग्रीवाय न्यवेदयत् ॥ ३३ ॥  
 स श्रुत्वा वानरेन्द्रस्तु लक्ष्मणेनेरितं वचः ।  
 तदासीन्निष्प्रभोऽत्यर्थं ग्रहग्रस्त इवांशुमान् ॥ ३४ ॥  
 ततस्त्वद्गात्रशोभीनि रक्षसा ह्रियमाणया ।  
 यान्याभरणजालानि पातितानि महीतले ॥ ३५ ॥  
 तानि सर्वाणि रामाय आनीय हरियूथपाः ।  
 संहृष्टा दर्शयामासुर्गतिं तु न विदुस्तव ॥ ३६ ॥  
 तानि रामाय दत्तानि मयैवोपहृतानि च ।  
 स्वनवन्त्यवकीर्णान्ति तस्मिन्विहतचेतसि ॥ ३७ ॥  
 तान्यङ्गे दर्शनीयानि कृत्वा बहुविधं ततः ।  
 तेन देवप्रकाशेन देवेन परिदेवितम् ॥ ३८ ॥  
 पश्यतस्तस्या रुदतस्ताम्यतश्च पुनः पुनः ।  
 प्रादीपयन्दाशरथेस्तानि शोकहृताशनम् ॥ ३९ ॥  
 शयितं च चिरं तेन दुःखार्तेन महात्मना ।  
 मयापि विविधैर्वाक्यैः कृच्छ्रादुत्थापितः पुनः ॥ ४० ॥  
 तानि दृष्ट्वा महार्हाणि दर्शयित्वा मुहुर्मुहुः ।

राघवः सहसौमित्रिः सुग्रीवे स न्यवेदयत् ॥ ४१ ॥  
 स तवादर्शनादार्ये राघवः परितप्यते ।  
 महता ज्वलता नित्यमग्निनेवाग्निपर्वतः ॥ ४२ ॥  
 त्वत्कृते तमनिद्रा च शोकश्चिन्ता च राघवम् ।  
 तापयन्ति महात्मानमग्न्यगारमिवाग्नयः ॥ ४३ ॥  
 तवादर्शनशोकेन राघवः प्रविचाल्यते ।  
 महता भूमिकम्पेन महानिव शिलोच्चयः ॥ ४४ ॥  
 कानानानि सुरम्याणि नदीप्रस्रवणानि च ।  
 चरन्न रतिमाप्नोति त्वमपश्यन्नृपात्मजे ॥ ४५ ॥  
 स त्वां मनुजशार्दूलः क्षिप्रं प्राप्स्यति राघवः ।  
 समिन्नबान्धवं हत्वा रावणं जनकात्मजे ॥ ४६ ॥  
 सहितौ रामसुग्रीवावुभावकुरुतां तदा ।  
 समयं वालिनं हन्तुं तव चान्वेषणं तथा ॥ ४७ ॥  
 ततो निहत्य तरसा रामो वालिनमाहवे ।  
 सर्वर्क्षहरिसङ्घानां सुग्रीवमकरोत्पतिम् ॥ ४८ ॥  
 रामसुग्रीवयोरैक्यं देव्येवं समजायत ।  
 हनूमन्तं च मां विद्धि तयोर्दूतमिहागतम् ॥ ४९ ॥  
 स्वराज्यं प्राप्य सुग्रीवः समनीय महाहरीन् ।  
 त्वदर्थं प्रेषयामास दिशो दश महाबलान् ॥ ५० ॥  
 आदिष्टा वानरेन्द्रेण सुग्रीवेण महौजसः ।  
 अद्रिराजप्रतीकाशाः सर्वतः प्रस्थिता महीम् ॥ ५१ ॥  
 अङ्गदो नाम लक्ष्मीवान्वालिः सूनुर्महाबलः ।  
 प्रस्थितः कपिशार्दूलस्त्रिभागबलसंवृतः ॥ ५२ ॥  
 तेषां नो विप्रनष्टानां विन्ध्ये पर्वतसत्तमे ।  
 भृशं शोकपरीतनामहोरात्रगणा गताः ॥ ५३ ॥  
 ते वयं कार्यनैराश्यात्कालस्यातिक्रमेण च ।  
 भयाच्च कपिराजस्य प्राणांस्त्यक्तुं व्यवस्थिताः ॥ ५४ ॥  
 विचित्य वनदुर्गाणि गिरिप्रस्रवणानि च ।  
 अनासाद्य पदं देव्याः प्राणांस्त्यक्तुं व्यवस्थिताः ॥ ५५ ॥  
 भृशं शोकार्णवे मग्नः पर्यदेवयदङ्गदः ।  
 तव नाशं च वैदेहि वालिनश्च तथा वधम् ।

प्रायोपवेशमस्माकं मरणं च जटायुषः ॥ ५६ ॥

तेषां नः स्वामिसन्देशान्निराशानां मुमूर्षताम् ।  
कार्यहेतोरिवायातः शकुनिर्वीर्यवान्महान् ॥ ५७ ॥

गृध्रराजस्य सोदर्यः सम्पातिर्नाम गृध्रराट् ।  
श्रुत्वा भ्रातृवधं कोपादिदं वचनमब्रवीत् ॥ ५८ ॥

यवीयान्केन मे भ्राता हतः क्व च विनाशितः ।  
एतदाख्यातुमिच्छामि भवद्भिर्वानरोत्तमाः ॥ ५९ ॥

अङ्गदोऽकथयत्तस्य जनस्थाने महद्वधम् ।  
रक्षसा भीमरूपेण त्वामुद्दिश्य यथातथम् ॥ ६० ॥

जटायोस्तु वधं श्रुत्वा दुहिहतः सोऽरुणात्मजः ।  
त्वामाह स वरारोहे वसन्तीं रावणालये ॥ ६१ ॥

तस्य तद्वचनं श्रुत्वा सम्पातेः प्रीतिवर्धनम् ।  
अङ्गदप्रमुखाः सर्वे ततः सम्प्रस्थिता वयम् ।  
त्वद्दर्शनकृतोत्साहा हृष्टास्तुष्टाः स्रवङ्गमाः ॥ ६२ ॥

अथाहं हरिसैन्यस्य सागरं दृश्य सीदतः ।  
व्यवधूय भयं तीव्रं योजनानां शतं स्रुतः ॥ ६३ ॥

लङ्का चापि मया रात्रौ प्रविष्टा राक्षसाकुला ।  
रावणञ्च मया दृष्टस्त्वं च शोकनिपीडिता ॥ ६४ ॥

एतत्ते सर्वमाख्यातं यथावृत्तमनिन्दिते ।  
अभिभाषस्व मां देवि दूतो दाशरथेरहम् ॥ ६५ ॥

त्वं मां रामकृतोद्योगं त्वन्निमित्तमिहागतम् ।  
सुग्रीव सचिवं देवि बुध्यस्व पवनात्मजम् ॥ ६६ ॥

कुशली तव काकुत्स्थः सर्वशस्त्रभृतां वरः ।  
गुरोराराधने युक्तो लक्ष्मणञ्च सुलक्षणः ॥ ६७ ॥

तस्य वीर्यवतो देवि भर्तुस्तव हिते रतः ।  
अहमेकस्तु सम्प्राप्तः सुग्रीववचनादिह ॥ ६८ ॥

मयेयमसहायेन चरता कामरूपिणा ।

दक्षिणा दिगनुक्रान्ता त्वन्मार्गविचयैषिणा ॥ ६९ ॥

दिष्ट्याहं हरिसैन्यानां त्वन्नाशमनुशोचताम् ।  
अपनेष्यामि सन्तापं तवाभिगमशंसनात् ॥ ७० ॥

दिष्ट्या हि न मम व्यर्थं देवि सागरलङ्घनम् ।  
प्राप्स्याम्यहमिदं दिष्ट्या त्वद्दर्शनकृतं यशः ॥ ७१ ॥

राघवञ्च महावीर्यः क्षिप्रं त्वाम् अभिपत्स्यते ।  
समिन्नबान्धवं हत्वा रावणं राक्षसाधिपम् ॥ ७२ ॥

कौरजो नाम वैदेहि गिरीणामुत्तमो गिरिः ।  
ततो गच्छति गोकर्णं पर्वतं केसरी हरिः ॥ ७३ ॥

स च देवर्षिभिर्दृष्टः पिता मम महाकपिः ।  
तीर्थे नदीपतेः पुण्ये शम्बसादनमुद्धरत् ॥ ७४ ॥

तस्याहं हरिणः क्षेत्रे जातो वातेन मैथिलि ।  
हनूमानिति विख्यातो लोके स्वेनैव कर्मणा ।  
विश्वासारथं तु वैदेहि भर्तुरुक्ता मया गुणाः ॥ ७५ ॥

एवं विश्वासिता सीता हेतुभिः शोककर्शिता ।  
उपपन्नैरभिज्ञानैर्दूतं तमवगच्छति ॥ ७६ ॥

अतुलं च गता हर्षं प्रहर्षेण तु जानकी ।  
नेत्राभ्यां वक्रपक्ष्माभ्यां मुमोचानन्दजं जलम् ॥ ७७ ॥

चारु तच्चाननं तस्यास्ताम्रशुक्रायतेक्षणम् ।  
अशोभत विशालाक्ष्या राहुमुक्त इवोडुराट् ।  
हनूमन्तं कपिं व्यक्तं मन्यते नान्यथेति सा ॥ ७८ ॥

अथोवाच हनूमांस्तामुत्तरं प्रियदर्शनाम् ॥ ७९ ॥

हृतेऽसुरे संयति शम्बसादने  
कपिप्रवीरेण महर्षिचोदनात् ।  
ततोऽस्मि वायुप्रभवो हि मैथिलि  
प्रभावतस्तत्प्रतिमञ्च वानरः ॥ ८० ॥

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: jds10@cam.ac.uk ; http://bombay.oriental.cam.ac.uk/index.html

ITRANS conversion questions to: Avinash Chopde ;avinash@acm.org;

---

Last updated on March 25, 1998; Send corrections to sanskrit@cheerful.com